

ប្រវត្តិសាកលវិទ្យាល័យត្រីវិទ្យានិងវិទ្យាសាស្ត្រនយោបាយ

(ពីឆ្នាំ១៩៦៥ ដល់ឆ្នាំ១៩៧០)

History of Royal University of Kampong Cham from 1965 to 1970

Histoire de l'Université Royale de Kampong Cham de 1965 à 1970

ដោយ៖ បណ្ឌិត សុង ស៊ីណា

Email: songsyna888@gmail.com

មន្ត្រីស្រាវជ្រាវនៃនាយកដ្ឋានប្រវត្តិវិទ្យានិងវិទ្យាសាស្ត្រនយោបាយ
នៃវិទ្យាស្ថានមនុស្សសាស្ត្រនិងវិទ្យាសាស្ត្រសង្គម, រាជបណ្ឌិត្យសភាកម្ពុជា

សេចក្តីផ្តើម

ការអប់រំនៅប្រទេសកម្ពុជានាសម័យ
មុនបារាំងមកគ្រប់គ្រងបានធ្វើឡើងនៅតាម
ទីវត្តអារាម។ ការសិក្សានាពេលនោះបានផ្តោត
ទៅលើភាសាបាលី ការអានសាស្ត្រ និង អត្ថបទ
នានា ដែលទាក់ទងនឹងព្រះពុទ្ធ សាសនា។
ការសិក្សាបែបនេះបានធ្វើឱ្យកូនខ្មែរចេះអាន
និង សរសេរអក្សរខ្មែរបាន។ នៅដើមស.វ.ទី
២០ បារាំងបានចាប់ផ្តើមធ្វើកំណែទម្រង់
ទាក់ទងនឹងវិស័យអប់រំដែលជាបន្តបន្ទាប់គេ
បានបង្កើតសាលាផ្លូវការតាំងពីកម្រិតបឋម
សិក្សា អនុវិទ្យាល័យ វិទ្យាល័យ និង រហូត
ដល់ថ្នាក់ឧត្តមសិក្សា។

ចំនួនសាលាមធ្យមសិក្សា នៅទូទាំង
ប្រទេស និង សិស្សដែលបានបញ្ចប់ការ
សិក្សានៅថ្នាក់មធ្យមសិក្សាបានកើនឡើង
ជាពិសេសសិស្សដែលសិក្សានៅតាមបណ្តា

ការចាំបាច់នេះ ទើបរដ្ឋាភិបាលតាមរយៈ
ក្រសួងអប់រំជាតិបានរៀបចំបង្កើតឡើង នូវ
សាកលវិទ្យាល័យចំនួន៣នៅតាមខេត្ត គឺ ១
ខេត្តកំពង់ចាម ២ ខេត្តបាត់ដំបង និង ៣ នៅ
ព្រំប្រទល់ខេត្តតាកែវ-កំពត។

នៅក្នុងសកលលោក នាសម័យ
សាកលការូបនីយកម្ម ការបណ្តុះបណ្តាល
ធនធានមនុស្សប្រកបដោយគុណភាព គឺជា
កត្តាគន្លឹះ សម្រាប់ការកសាងប្រទេសជាតិ
នីមួយៗ។ ប្រទេសដែលមានការអភិវឌ្ឍ
ជឿនលឿនគេបានប្រកាន់នូវទស្សនវិស័យថា ក្នុង
សម័យទំនើបនេះ គេត្រូវការអ្នកមានចំណេះ
ដឹងពិតប្រាកដ ដើម្បីជួយអភិវឌ្ឍសេដ្ឋកិច្ច
និង សង្គមជាតិរបស់ប្រទេសខ្លួន។ ហេតុនេះ
ទើបគេកំណត់យកនូវចក្ខុវិស័យ ដ៏សំខាន់
មួយគឺសេដ្ឋកិច្ចត្រូវពឹងផ្អែកលើចំណេះដឹង។

ប្រទេស ដែលសម្បូរធនធានមនុស្សប្រកប
ដោយគុណភាព គឺអាចដណ្តើមយកឧត្តម
ភាពឈ្នះ និង មានឥទ្ធិពលទៅលើប្រទេស
ដែលមានប្រព័ន្ធអប់រំទន់ខ្សោយ។

ការស្រាវជ្រាវនេះ យើងនឹងលើក
យកតែការបង្កើតសាកលវិទ្យាល័យភូមិន្ទ
កំពង់ចាមតែប៉ុណ្ណោះ។ ហេតុដូច្នេះ ដើម្បី
បានយល់កាន់តែច្បាស់ យើងបានដាក់ជា
ចំណោទបញ្ហាថា តើមូលហេតុអ្វីបានជា
មានការបង្កើតសាកលវិទ្យាល័យភូមិន្ទកំពង់
ចាម ហើយសាកលវិទ្យាល័យនេះការវិវត្ត
និង មានដំណើរការនៃការបណ្តុះបណ្តាល
ធនធានមនុស្សយ៉ាងដូចម្តេចខ្លះ?

ផ្នែក ១

គ្រឹះស្ថានបណ្តុះ

បណ្តាលបច្ចេកទេស

១. ការបង្កើតគ្រឹះស្ថានបណ្តុះ

បណ្តាលបច្ចេកទេស

គ្រឹះស្ថានបណ្តុះបណ្តាលបច្ចេក
ទេសនៅក្នុងខេត្តកំពង់ចាម ត្រូវបានបង្កើត
ឡើងតាំងពីសម័យសង្គមរាស្ត្រនិយម។
គ្រឹះស្ថាននេះមានភារកិច្ចបង្កាត់បង្រៀនមុខ
វិជ្ជាបច្ចេកទេសវិជ្ជាជីវៈដើម្បីឱ្យសិស្សនិស្សិត

យកចំណេះវិជ្ជានេះទៅជួយអភិវឌ្ឍន៍សង្គម
ជាតិ និង យកទៅប្រកបមុខរបរចិញ្ចឹមជីវិត
រៀងៗខ្លួន។ ចំណុចនេះជាការយកចិត្ត
ទុកដាក់ដល់យុវជនខ្មែរ ដើម្បីឱ្យពួកគេមាន
ការចាប់អារម្មណ៍មកចាប់យកវិជ្ជាជីវៈជាអ្នក
បច្ចេកទេស ជាជាងការផ្អែកផ្តល់តែទៅលើ
មុខរបរកសិកម្មតែមួយមុខ។

១. ១. សាលាបណ្តុះបណ្តាល

បច្ចេកទេសខេត្តកំពង់ចាម

ប្រទេសកម្ពុជាបានពឹងផ្អែកលើរបរ
កសិកម្មជាធំតាំងពីបុរាណកាលមក ប៉ុន្តែ
សម្រាប់បរិបទនៃសម័យទំនើប យើងមិន
អាចមើលរំលងលើការបណ្តុះបណ្តាលផ្នែក
បច្ចេកទេស និង វិជ្ជាជីវៈដល់កូនខ្មែរនោះ
ឡើយ។ ការចាប់អារម្មណ៍ និង ឱ្យតម្លៃលើ
ការបណ្តុះបណ្តាលកូនខ្មែរ លើផ្នែកបច្ចេក
ទេសនេះមានតាំងពីសម័យអាណាព្យាបាល
បារាំងមកម៉្លោះ គឺនៅពេលនោះគេបានបង្កើត
សាលាអនុវត្តន៍ឧស្សាហកម្ម នៅទីក្រុងភ្នំពេញ។
សាលាអនុវត្តន៍ឧស្សាហកម្មនៅភ្នំពេញកាន់
តែមានការរីកលូតលាស់ហើយបានក្លាយ
ទៅជាសាលាប្រស្សីកែវ (សាលាបច្ចេកទេស)
ដែលស្ថិតខាងជើងទីក្រុងភ្នំពេញ។ សាលា
បច្ចេកទេសប្រស្សីកែវបានសម្ពោធនៅថ្ងៃទី
២១ ខែតុលា ឆ្នាំ១៩៣៩ ដោយលោកអេស៊ីដង់
ជាន់ខ្ពស់បារាំង ប្រចាំនៅកម្ពុជាលោកធីបូដូ

(Thibaudeau)¹។ ក្រៅពីសាលាបច្ចេកទេស នៅទីក្រុងភ្នំពេញ គេ ក៏បានបង្កើតឱ្យមាន សាលាបច្ចេកទេស នៅតាមខេត្តនានាផងដែរ។ ដើម្បីឆ្លើយតបទៅនឹងតម្រូវការចាំបាច់ចាប់ ពីឆ្នាំសិក្សា១៩៥៩-១៩៦០ សាលាឧស្សាហកម្ម ខេត្តកំពង់ចាមបានដំឡើងទៅជាគ្រឹះស្ថាន មធ្យមសិក្សាបច្ចេកទេសដែលមានឈ្មោះថា អនុវិទ្យាល័យបច្ចេកទេសកំពង់ចាម។ អនុវិទ្យាល័យបច្ចេកទេសនេះមានមណ្ឌល មួយសម្រាប់ឱ្យសិស្សអនុវត្តន៍។ អនុវិទ្យាល័យ បច្ចេកទេសកំពង់ចាមមានបេសកកម្មបណ្តុះ បណ្តាលសិស្សឱ្យទទួលបាននូវចំណេះដឹង ផ្នែកបច្ចេកទេសឧស្សាហកម្ម និង សិប្បកម្ម។

២. ការបង្កើតសាកលវិទ្យាល័យភូមិន្ទ កំពង់ចាម

ការបង្កើតសាកលវិទ្យាល័យភូមិន្ទ កំពង់ចាមនាឆ្នាំ១៩៦៥ គឺជាការយកចិត្ត ទុកដាក់ក្នុងការពង្រីកការបណ្តុះបណ្តាល ធនធានមនុស្សនៅថ្នាក់ឧត្តមសិក្សា។ ម្យ៉ាង ទៀត ក៏ជាការឆ្លើយតបទៅនឹងកំណើន សិស្សានុសិស្ស ដែលបញ្ចប់ថ្នាក់មធ្យមសិក្សា ហើយត្រូវបន្តការសិក្សានៅមហាវិទ្យាល័យ។

គេសង្កេតឃើញថា ក្នុងចំណោមសិស្សដែល បានប្រឡងជាប់មធ្យមសិក្សានៅតាមបណ្តា ខេត្តនានាតែងជួបការលំបាកក្នុងការមកបន្ត ការសិក្សារបស់ខ្លួន នៅឧត្តមសិក្សា ដោយសារតែសាកលវិទ្យាល័យមានតែនៅទី ក្រុងភ្នំពេញ។ ដូច្នោះ ទើបនៅឆ្នាំ១៩៦៥ រដ្ឋា ភិបាលតាមរយៈក្រសួងអប់រំជាតិបានសម្រេច បង្កើតសាកលវិទ្យាល័យនៅតាមខេត្តចំនួន ៣ គឺខេត្តបាត់ដំបង តាកែវ-កំពត និង ដោយ ឡែកសម្រាប់ភូមិសាស្ត្រខេត្តកំពង់ចាម បង្កើតសាកលវិទ្យាល័យភូមិន្ទកំពង់ចាម។ សាកលវិទ្យាល័យភូមិន្ទកំពង់ចាម (ស.ភ.ក. ច.) បានបង្កើតឡើងតាមព្រះរាជក្រមលេខ ២២៧ប.រ. ចុះថ្ងៃទី១៨ ខែមករា ឆ្នាំ១៩៦៥ អនុម័តដោយរដ្ឋសភានៅថ្ងៃទី២៥ ខែវិច្ឆិកា ឆ្នាំ១៩៦៤។

សាកលវិទ្យាល័យភូមិន្ទកំពង់ចាម មានទីតាំងស្ថិតនៅទីរួមខេត្តកំពង់ចាម និង ស្ថិតក្រោមអាណាព្យាបាល នៃក្រសួងអប់រំ ជាតិ។ សាកលវិទ្យាល័យនេះទទួលបន្ទុក ខាងឧត្តមសិក្សា និង ខាងការស្រាវជ្រាវវិទ្យា សាស្ត្រ ព្រមទាំងជាអ្នកចេញសញ្ញាបត្រ សាកលវិទ្យាល័យទៅតាមមុខវិជ្ជា ដែលខ្លួន

¹ Inauguration de l'Ecole Pratique d'Industrie à Phnom Penh le 21 octobre 1939, Phnom Penh, 1939, p.12.

² រាជកិច្ចចេញផ្សាយថ្ងៃទី២៣ ខែកក្កដា ឆ្នាំ ១៩៥៩ ទំព័រ៥០៣៤

បានបណ្តុះបណ្តាល។ ទីតាំងអតីតសាកលវិទ្យាល័យភូមិន្ទកំពង់ចាមបច្ចុប្បន្ន គឺទីតាំងនៃមជ្ឈមណ្ឌលគរុកោសល្យភូមិភាគ ខេត្តកំពង់ចាម។

សាកលវិទ្យាល័យភូមិន្ទកំពង់ចាម ត្រូវប្រមូលផ្តុំនៅក្រោមការគ្រប់គ្រងរបស់ខ្លួន នូវគ្រឹះស្ថានឧត្តមសិក្សា និង ផ្នែកនៃឧត្តមសិក្សាបច្ចេកទេសនានាដែលមានស្រាប់ ឬ ដែលនឹងបង្កើតថ្មីដូចខាងក្រោម ៖

- មហាវិទ្យាល័យយន្តសាស្ត្រ។
- មហាវិទ្យាល័យវប្បកម្មឧណ្ណ

ប្រទេស។

- មហាវិទ្យាល័យវិទ្យាសាស្ត្រ រូបនិយម គណិតសាស្ត្រ។

សាកលវិទ្យាល័យភូមិន្ទកំពង់ចាមជាគ្រឹះស្ថានជាតិសាធារណៈ ដែលមាននីតិបុគ្គលិកលក្ខណៈ និង មានស្វ័យភាពផ្នែករដ្ឋបាល និង ហិរញ្ញវត្ថុ និង ត្រូវស្ថិតនៅក្រោមការដឹកនាំរបស់សាកលវិទ្យាធិការមួយរូប ដែលមានឋានៈស្មើនឹងរដ្ឋលេខាធិការ។ ទោះសាកលវិទ្យាល័យភូមិន្ទកំពង់ចាមបាន

បង្កើតឡើងតាំងពីថ្ងៃទី១៨ ខែមករា ឆ្នាំ ១៩៦៥ មកក៏ដោយ ប៉ុន្តែ សាកលវិទ្យាល័យនេះ បានចាប់ផ្តើមដំណើរការបណ្តុះបណ្តាលនិស្សិតរបស់ខ្លួននៅថ្ងៃទី២ ខែតុលា ឆ្នាំ១៩៦៥។

២. ១. សាកលវិទ្យាធិការ

នៅក្នុងព្រះរាជក្រឹត្យស្តីពីការរៀបចំ និង ការប្រព្រឹត្តទៅនៃសាកលវិទ្យាល័យភូមិន្ទកំពង់ចាមចុះថ្ងៃទី២៧ ខែសីហា ឆ្នាំ ១៩៦៥ បានចែងថា សាកលវិទ្យាល័យភូមិន្ទកំពង់ចាមត្រូវស្ថិតនៅក្រោមកិច្ចត្រួតត្រា នៃសាកលវិទ្យាធិការមួយរូប ដែលមានក្រុមប្រឹក្សាភិបាលអមផង។ សាកលវិទ្យាធិការត្រូវតំណាងឱ្យសាកលវិទ្យាល័យក្នុងកិច្ចការរដ្ឋបាល និង ហិរញ្ញវត្ថុ ជាអ្នកទទួលខុសត្រូវក្នុងការរៀបចំ និង ការប្រព្រឹត្តទៅ នៃសាកលវិទ្យាល័យ ដែលស្ថិតនៅក្រោមអាណាព្យាបាលរបស់ក្រសួងអប់រំជាតិ។

សាកលវិទ្យាធិការ ត្រូវតែងតាំងដោយព្រះរាជក្រឹត្យដែលមានការយល់ព្រមពីគណៈរដ្ឋមន្ត្រី និង តាមការស្នើសុំពីរដ្ឋមន្ត្រីក្រសួងអប់រំជាតិ។ សាកលវិទ្យាធិការត្រូវ

³ Raoul M. Jennar, *Les clés du Cambodge*, Faits et chiffres, repères historiques, profiles cambodgiens, cartes, Maisonneuve et Larose, 1995, p. 65.

បានជ្រើសរើសចេញពីក្នុងចំណោមសាស្ត្រាចារ្យដែលមានសញ្ញាបត្រសាកលវិទ្យាល័យ ឬ ឥស្សរជនជាន់ខ្ពស់ដែលមានសមត្ថភាពគ្រប់គ្រាន់។ សាកលវិទ្យាធិការអាចមានអនុសាកលវិទ្យាធិការ (សាកលវិទ្យាធិការរង) អមតាមការស្នើសុំពីសាកលវិទ្យាធិការដែលតែងតាំងឡើងតាមលក្ខណៈដូចគ្នានឹងសាកលវិទ្យាធិការដែរ។

២. ២. សាកលវិទ្យាធិការដ្ឋាន

សាកលវិទ្យាធិការដ្ឋាន ត្រូវដឹកនាំដោយប្រធានម្នាក់ និង មានអនុប្រធានម្នាក់ ឬ ច្រើនតាមការចាំបាច់។ ប្រធាន និង អនុប្រធានសាកលវិទ្យាធិការដ្ឋាន ត្រូវតែងតាំងដោយព្រះរាជក្រឹត្យ តាមការស្នើសុំពីរដ្ឋមន្ត្រីក្រសួងអប់រំជាតិ ដោយមានការយល់ព្រមពីសាកលវិទ្យាធិការផង។ សាកលវិទ្យាធិការដ្ឋានមានផ្នែកច្រើនស្ថិតនៅក្រោមចំណុះ។ ប្រធានផ្នែក និង បុគ្គលិកជំនួយការនៃសាកលវិទ្យាធិការដ្ឋានត្រូវតែងតាំង ដោយសេចក្តីសម្រេចរបស់សាកលវិទ្យាធិការ។ សាកលវិទ្យាធិការដ្ឋានមានភារកិច្ចគ្រប់គ្រងរដ្ឋបាល និង បច្ចេកទេសនៃសាកលវិទ្យាល័យ។

២. ៣. ក្រុមប្រឹក្សាភិបាលសាកលវិទ្យាល័យ

ក្រុមប្រឹក្សាភិបាលសាកលវិទ្យាល័យ ជាអ្នកទទួលបន្ទុកសម្រេចបញ្ហាផ្សេងៗ

ដែលទាក់ទងនឹងអត្ថប្រយោជន៍នៃសាកលវិទ្យាល័យ និង ឱ្យយោបល់លើការរៀបចំកម្មវិធីសិក្សា និង បទបញ្ជានៃការសិក្សា។ សាកលវិទ្យាធិការត្រូវកោះប្រជុំក្រុមប្រឹក្សាភិបាលសាកលវិទ្យាល័យកាលណាមានភាពចាំបាច់ដែលជាប្រយោជន៍នៃសាកលវិទ្យាល័យ។ ក្រុមប្រឹក្សាភិបាលអាចសម្រេចសេចក្តីបានលុះណាតែមានសមាជិកមកប្រជុំយ៉ាងតិចពាក់កណ្តាល។

សមាសភាពក្រុមប្រឹក្សាភិបាលសាកលវិទ្យាល័យភូមិន្ទកំពង់ចាមមានដូចខាងក្រោម ៖

- សាកលវិទ្យាធិការនៃសាកលវិទ្យាល័យ ប្រធាន
- អនុសាកលវិទ្យាល័យ (សាកលវិទ្យាធិការរង) សមាជិក
- នាយកឧត្តមសិក្សា សមាជិក
- ព្រឹទ្ធាចារ្យ (ព្រឹទ្ធបុរស) មហាវិទ្យាល័យ សមាជិក
- ចាងហ្វាន់វិជ្ជាស្ថាន សមាជិក
- ចៅហ្វាយខេត្តកំពង់ចាម សមាជិក
- នាយកមុខងារសាធារណៈ ឬ អ្នកតំណាង សមាជិក

- អ្នកតំណាងម្នាក់នៃក្រសួងអប់រំជាតិ
សមាជិក
- អ្នកតំណាងម្នាក់នៃក្រសួងហិរញ្ញវត្ថុ
សមាជិក
- អ្នកតំណាងម្នាក់នៃក្រសួង
សាធារណការ សមាជិក
- អ្នកតំណាងម្នាក់នៃក្រសួងកសិកម្ម
សមាជិក
- អ្នកតំណាងម្នាក់នៃក្រសួងឧស្សាហកម្ម
សមាជិក
- ប្រធានសាកលវិទ្យាល័យវិទ្យាធិការដ្ឋានស.ក.
ក.ច. សមាជិករាយការណ៍
- សមាជិកក្រុមប្រឹក្សាភិបាលត្រូវតែងតាំង
ដោយប្រកាសនៃរដ្ឋមន្ត្រីក្រសួងអប់រំជាតិ។
- បើយោងតាមប្រកាសរបស់ក្រសួង
អប់រំជាតិលេខ១៧២០/៦៨ ចុះថ្ងៃទី៣ ខែ
សីហា ឆ្នាំ១៩៦៨ បានតែងតាំងក្រុមប្រឹក្សា
ភិបាលសាកលវិទ្យាល័យភូមិន្ទកំពង់ចាម
ដែលមានសមាសភាពដូចខាងក្រោម ៖
- លោក ហាក់ យូលីម សាកលវិទ្យា
ធិការស្តីទីសាកលវិទ្យាល័យភូមិន្ទកំពង់ចាម
ប្រធាន
- លោក អ៊ិន រុន ព្រឹទ្ធាចារ្យ (ព្រឹទ្ធ
បុរស) មហាវិទ្យាល័យយន្តសាស្ត្រ
សមាជិក

- លោក យាង យន ព្រឹទ្ធាចារ្យ (ព្រឹទ្ធ
បុរស) មហាវិទ្យាល័យវិទ្យាសាស្ត្រ រូបនិយម
គណិតវិទ្យា សមាជិក
- លោក ត័ន ប៊ុនស៊ុយ ព្រឹទ្ធាចារ្យ
(ព្រឹទ្ធបុរស) មហាវិទ្យាល័យវប្បកម្ម ឧណ្ណ
ប្រទេស សមាជិក
- លោក ញាន ធៀង អភិបាលខេត្ត
កំពង់ចាម សមាជិក
- លោក គឹម សុន នាយកមុខងារ
សាធារណៈ សមាជិក
- លោក យ៉ែម យឹម អគ្គលេខាធិការ
នៃឧត្តមក្រុមប្រឹក្សាសាកលវិទ្យាល័យភូមិន្ទ
សមាជិក
- លោក លីវ ជួនសេង នាយក្រុម
ថវិកា តំណាងក្រសួងហិរញ្ញវត្ថុ
សមាជិក
- លោក យី តាំងលឹម វិស្វករការងារ
សាធារណការ តំណាងក្រសួងសាធារណ
ការ សមាជិក
- លោក ហ៊ុន អ៊ិន វិស្វករការងារ
កសិកម្ម តំណាងក្រសួងកសិកម្ម
សមាជិក
- លោក សេវ ហាក់ អគ្គនាយកក្រុម
ហ៊ុនជាតិវាយនភណ្ឌ តំណាងក្រសួង
ឧស្សាហកម្ម សមាជិក

-លោក យ៉ង់ ធី អភិបាលនៃសាកល
វិទ្យាល័យភូមិន្ទកំពង់ចាម
សមាជិករាយការណ៍

បន្ទាប់មកនៅចុងឆ្នាំ១៩៦៨ ក្រសួង
អប់រំជាតិបានចេញប្រកាសលេខ២៤៧៣/ ៦៨
ចុះថ្ងៃ ទី១១ ខែធ្នូ ឆ្នាំ១៩៦៨ បាន
តែងតាំងក្រុមប្រឹក្សាភិបាលសាកលវិទ្យា
ល័យភូមិន្ទកំពង់ចាមជាថ្មីដែលមានសមាស
ភាពដូចខាងក្រោម ៖

-លោក ហាក់ យូលីម សាកលវិទ្យាធិ
ការស្តីទីសាកលវិទ្យាល័យភូមិន្ទកំពង់ចាម
ប្រធាន

-លោកព្រីទ្វាចារ្យ (ព្រីទ្វបុរស) មហា
វិទ្យាល័យយន្តសាស្ត្រ សមាជិក

-លោកព្រីទ្វាចារ្យ (ព្រីទ្វបុរស) មហា
វិទ្យាល័យវិទ្យាសាស្ត្ររូបនិយមគណិតវិទ្យា
សមាជិក

-លោក ត័ន ប៊ុនស៊ុយ ព្រីទ្វាចារ្យ
(ព្រីទ្វបុរស) មហាវិទ្យាល័យវប្បកម្មឧស្សាហកម្ម
ប្រទេស សមាជិក

-លោក ញាន ធៀង អភិបាលខេត្ត
កំពង់ចាម សមាជិក

-លោក គឹម សុន នាយកមុខងារ
សាធារណៈ សមាជិក

-លោក យ៉ែម យឹម អគ្គលេខាធិការ
នៃឧត្តមក្រុមប្រឹក្សាសាកលវិទ្យាល័យភូមិន្ទ
សមាជិក

-លោក លីវ ជួនសេង នាយក្រុម
ថវិកា តំណាងក្រសួងហិរញ្ញវត្ថុ
សមាជិក

-លោក យី តាំងលឹម វិស្វករការងារ
សាធារណការ តំណាងក្រសួងសាធារណ
ការ សមាជិក

-លោក ហ៊ីង អ៊ុន វិស្វករការងារ
កសិកម្ម តំណាងក្រសួងកសិកម្ម
សមាជិក

-លោក ឡាយ ជួន អគ្គនាយកក្រុម
ហ៊ុនជាតិវាយនភណ្ឌ តំណាងក្រសួង
ឧស្សាហកម្ម សមាជិក

-លោក យ៉ង់ ធី អភិបាលនៃសាកល
វិទ្យាល័យភូមិន្ទកំពង់ចាម
សមាជិករាយការណ៍

**២.៤.ព្រីទ្វាចារ្យ(ព្រីទ្វបុរស) មហា
វិទ្យាល័យ**

សាកលវិទ្យាល័យភូមិន្ទកំពង់ចាម
មានមហាវិទ្យាល័យ និង សាលាជាន់ខ្ពស់ជា
ចំណុះ។ សាលាបង្រៀនវិជ្ជាបច្ចេកទេស និង
មានកន្លែងពិសោធន៍ អនុវត្តន៍ និង
មជ្ឈមណ្ឌលស្រាវជ្រាវក៏អាចភ្ជាប់ទៅនឹង
សាកលវិទ្យាល័យនេះបានដែរ។ មហាវិទ្យា

ល័យ និង សាលាជាន់ខ្ពស់ត្រូវស្ថិតនៅក្រោម
ការគ្រប់គ្រងរបស់ព្រឹទ្ធាចារ្យ ឬ ចាងហ្វាន
មួយរូប និង មានព្រឹទ្ធាចារ្យរង និង ចាងហ្វាន
រងអមផង។ ព្រឹទ្ធាចារ្យ ចាងហ្វាន ព្រឹទ្ធាចារ្យ
រង និង ចាងហ្វានរងត្រូវតែដឹងដោយព្រះ
រាជក្រឹត្យតាមការស្នើសុំរបស់រដ្ឋមន្ត្រីក្រសួង
អប់រំជាតិ និង មានការយល់ព្រមពីសាកល
វិទ្យាល័យ។

ព្រឹទ្ធាចារ្យ ព្រឹទ្ធាចារ្យរង ចាងហ្វាន
និង ចាងហ្វានរងត្រូវជ្រើសរើសក្នុងចំណោម
សាស្ត្រាចារ្យដែលមានសញ្ញាបត្រសាកល
វិទ្យាល័យ ឬ ក្នុងចំណោមឥស្សរជនដែល
មានសមត្ថភាព។

**២. ៥. ក្រុមប្រឹក្សាភិបាល និង
ក្រុមប្រឹក្សាភិបាលមហាវិទ្យាល័យ**

ព្រឹទ្ធាចារ្យ ឬ ចាងហ្វានត្រូវមានក្រុម
ប្រឹក្សាភិបាល ឬ ក្រុមប្រឹក្សាភិបាលមហា
វិទ្យាល័យដែលមានសមាសភាពដូចតទៅ ៖

- ព្រឹទ្ធាចារ្យ ឬ ចាងហ្វាន
ប្រធាន
- សមាជិកម្នាក់ចាត់តាំងដោយ
សាកលវិទ្យាល័យ សមាជិក
- សមាជិកទាំងឡាយនៃបុគ្គលិក
សិក្សាដែលក្រុមប្រឹក្សា
សាស្ត្រាចារ្យបានបោះឆ្នោតជ្រើស
រើស ហើយចំនួនសមាជិកនេះត្រូវបាន

កម្រិតតាមសេចក្តីសម្រេចរបស់សាកលវិទ្យា
ធិការ សមាជិក

-មន្ត្រីជាន់ខ្ពស់មួយនៃផ្នែកឧស្សាហកម្ម
ឬកសិកម្មតែងតាំងដោយសេចក្តីសម្រេច
របស់សាកលវិទ្យាល័យធិការ សមាជិក

-ប្រធានរដ្ឋបាលមហាវិទ្យាល័យ
សមាជិករាយការណ៍

ក្រុមប្រឹក្សាភិបាលអាចបន្ថែមជា
ជំនួយរបស់ខ្លួននូវសាស្ត្រាចារ្យមួយរូប ឬ
ច្រើនរូបហើយនឹងតំណាងនិស្សិតមួយរូប ឬ
ច្រើនរូបដើម្បីពិគ្រោះយោបល់។

២. ៦. ថវិកាសាកលវិទ្យាល័យ

ថវិកាស្វយ័ត នៃសាកលវិទ្យាល័យ
ត្រូវរៀបចំឡើងដោយសាកលវិទ្យាល័យធិការ និង
មានការសម្រេចពីក្រុមប្រឹក្សាភិបាល នៃ
សាកលវិទ្យាល័យ ដោយមានការយល់ព្រម
ពីរដ្ឋមន្ត្រីក្រសួងអប់រំជាតិ និង រដ្ឋមន្ត្រី
ក្រសួងហិរញ្ញវត្ថុ។

ថវិកាស្វយ័ត នៃសាកលវិទ្យាល័យ
កូមិន្ទកំពង់ចាមត្រូវបានផ្គត់ផ្គង់ដោយប្រាក់
ចំណូលដែលធ្វើឡើងតាមរយៈ ៖

- ការឧបត្ថម្ភធនគ្រប់បែបយ៉ាងពីរដ្ឋ
- អំណោយទាន និង បច្ច័យទាន
- ប្រាក់ចំណូលក្នុងការចុះឈ្មោះ
និស្សិតនៅពេលប្រឡង និង ពេលសិក្សា

-ប្រាក់បានមកពីការខ្ចីសៀវភៅនៅ
បណ្ណាល័យ និង ពីទីពិសោធន៍

-ប្រាក់ចំណូលវិសាមញ្ញ។

ថ្វីត្បិតតែសាកលវិទ្យាល័យ ត្រូវ
ទទួលការឧបត្ថម្ភថវិកាពីរដ្ឋក៏ដោយ ប៉ុន្តែ
តាមការស្រាវជ្រាវបានឱ្យដឹងថា ក្រសួង
មហាផ្ទៃបានចេញប្រកាសបង្កើតគណៈកម្ម
ការចាត់ចែងធ្វើឆ្នោតវត្ថុ ដើម្បីប្រមូលថវិកា
មកស្ថាបនាសាកលវិទ្យាល័យភូមិន្ទកំពង់
ចាម។ ជាក់ស្តែងនៅថ្ងៃទី១៦ ខែកុម្ភៈ ឆ្នាំ
១៩៦៥ ក្រសួងមហាផ្ទៃបានចេញប្រកាស
លេខ៦៧១/៦៥ បង្កើតគណៈកម្មការ
ចាត់ចែងធ្វើឆ្នោតវត្ថុ ដើម្បីប្រមូលថវិកាមក
ស្ថាបនាសាកលវិទ្យាល័យភូមិន្ទកំពង់ចាម។
សមាសភាព នៃគណៈកម្មការនេះមានដូច
ខាងក្រោម ៖

-លោក ញឹម ស្រគុណ ចាងហ្វាង
សាលាដំបូងខេត្តកំពង់ចាម ប្រធាន

-លោក ចៅ គង់ មន្ត្រីប្រៃសណីយ៍
និង ទូរគមនាគមន៍ អនុប្រធាន

-លោក យក់ សាអុន នាយតំបន់
បសុពេទ្យ សមាជិក

-លោក ប៊ូ ជុំ នាយខ័ណ្ឌគង្គា រុក្ខា
សមាជិក

-លោក ប្រាប់ ថន មេបញ្ជាការកង
រាជតម្រួត សមាជិក

-លោក ម៉ាត់ ត្រលន់ ស្នងការក្រុម
ព្រះនគរបាលជាតិ សមាជិក

-លោក ពេជ យាតសាន ស្នងការ
ក្រុមតម្រួតក្រុង សមាជិក

-លោក ស៊ុក បិន នាយកវិទ្យាល័យ
ព្រះសីហនុ សមាជិក

-លោក ប៉ុល សាវេត ចាងហ្វាងអនុ
វិទ្យាល័យបច្ចេកទេស សមាជិក

-លោក ឈៀង ណាល់ ចាងហ្វាង
អប់រំមូលដ្ឋានខេត្ត សមាជិក

-លោក វេង ស្រេង តំណាងជនជាតិ
ចិន សមាជិក

-លោក រ៉ូ វ៉ាន់តី តំណាងជនជាតិវៀត
ណាម សមាជិក

-លោក ចៅ ស៊ុន ព្រះរាជអាជ្ញា
គណនេយ្យ

-លោក កៅឌី យូសុន ពេទ្យនាយក
គណនេយ្យ

-លោក ជុំ សារិន ហេរញ្ជូកនាយក
គណនេយ្យ

-លោក ទិត សាបូរ អភិបាលពន្ធដារ
ហេរញ្ជូក

-លោក ម៉ារ សារុន មន្ត្រីគយ និង
រដ្ឋាករ ហោរញ្ជីករង

-លោក អ៊ា ជា អធិការបឋមសិក្សា
អគ្គលេខាធិការ

-លោក សេង ទ្រី លេខាធិការ
ការិយាល័យ អគ្គលេខាធិការរង

២. ៧. បុគ្គលិកសិក្សា

បុគ្គលិកសិក្សានៅសាកលវិទ្យាល័យ
ភូមិន្ទកំពង់ចាមមានដូចខាងក្រោម ៖

**ក.សាស្ត្រាចារ្យ និង សាស្ត្រា
ចារ្យសមាគម**

ត្រូវបានជ្រើសរើសក្នុងចំណោមអ្នក
មានសញ្ញាបត្របណ្ឌិត និង វិស្វករដែលមាន
បទពិសោធន៍ខាងការសិក្សាបច្ចេកទេស។
សាស្ត្រាចារ្យ និង សាស្ត្រាចារ្យសមាគមត្រូវ
តែងតាំងដោយសេចក្តីសម្រេច នៃសាកល
វិទ្យាធិការក្រោយពីមានការយល់ព្រមពីក្រុម
ប្រឹក្សាភិបាលនៃសាកលវិទ្យាល័យ។

**ខ. វារីបង្រៀន ឬ នាយ
ពិនិត្យការអនុវត្ត**

ត្រូវបានជ្រើសរើសពីក្នុងចំណោម
អ្នកមានសញ្ញាបត្របរិញ្ញាបត្រ។ ប៉ុន្តែ អាច
ត្រូវបានតាំងពិសេសឱ្យបំពេញមុខងារនេះ
បាននូវវត្ថុសម្រេចទាំងឡាយដែលមានសមត្ថ
ភាពក្នុងការងារ។ ជាបង្រៀន ឬ នាយពិនិត្យ

ការអនុវត្តត្រូវតែងតាំងតាមលក្ខណៈដូច
សាស្ត្រាចារ្យដែរ។

២. ៨. អំពីវិន័យ

វិន័យត្រូវអនុវត្តន៍ ចំពោះកំហុស
និស្សិតទាំងឡាយ ដែលបានចុះឈ្មោះចូល
រៀន ឬ ចុះក្នុងបញ្ជីដោយគិតតាំងពីនិស្សិត
បានដាក់ពាក្យសុំចុះឈ្មោះចូលរៀន ឬ
កំហុសបេក្ខជននៅពេលប្រឡងដែលរៀបចំ
ឡើងដោយមហាវិទ្យាល័យ។ កំហុសទាំង
នេះអាចផ្តន្ទាជាបទរដ្ឋប្បវេណី ឬ ជាបទ
ព្រហ្មទណ្ឌ។ ព្រឹទ្ធាចារ្យមហាវិទ្យាល័យមាន
សិទ្ធិព្រមាន និង ស្តីបន្ទោសចំពោះនិស្សិត
ដែលល្មើសនឹងបទបញ្ជាសិក្សា។ ព្រឹទ្ធាចារ្យ
មហាវិទ្យាល័យអាចចាត់វិធានការបណ្តោះ
អាសន្នបានដូចជាការបណ្តេញនិស្សិតចេញ
ពីសាលា និង ហាមឃាត់មិនឱ្យចូលមកវិញ
រហូតដល់ពេលដាក់សាមីខ្លួន ដែលមាន
កំហុសនោះឱ្យក្រុមប្រឹក្សាវិន័យជំនុំជម្រះ។
ក្នុងករណី ដែលបាត់បង់សណ្តាប់ធ្នាប់
ព្រឹទ្ធាចារ្យមហាវិទ្យាល័យ អាចបញ្ឈប់ការ
បង្រៀនជាបណ្តោះអាសន្ន។ ការបញ្ឈប់ការ
សិក្សាក្នុងរយៈពេល១ឆ្នាំអាចធ្វើបាន ដោយ
រដ្ឋមន្ត្រីក្រសួងអប់រំជាតិ តាមការស្នើសុំពី
ព្រឹទ្ធាចារ្យមហាវិទ្យាល័យ ក្រោយពីទទួល
យោបល់សាកលវិទ្យាធិការ។

ក្រុមប្រឹក្សាវិន័យនៃមហាវិទ្យាល័យ
មានសមាសភាពដូចតទៅ ៖

- ព្រឹទ្ធាចារ្យ ឬ ចាងហ្វាងមហាវិទ្យា
ល័យ ប្រធាន

- ព្រឹទ្ធាចារ្យរង ឬ ចាងហ្វាងរង
អនុប្រធាន

- សាស្ត្រាចារ្យមួយរូប និង ធារីបង្រៀន
ម្នាក់ដែលសហសេរីកខ្លួនបោះឆ្នោតឱ្យ
សមាជិក

- តំណាងនិស្សិតពីររូប
សមាជិក

ផ្នែក ២

ដំណើរវិវត្តនៃសាកល វិទ្យាល័យភូមិន្ទកំពង់ចាម

១. ការពង្រីកវិសាលភាពគ្រប់គ្រង របស់សាកលវិទ្យាល័យភូមិន្ទ កំពង់ចាម

មុនឆ្នាំ១៩៥៩ គេបានបង្កើតសាលា
បង្រៀនបច្ចេកទេស ដែលមានឈ្មោះថា
សាលារោងជាង ឬ សាលាឧស្សាហកម្មខេត្ត

កំពង់ចាម។ នៅឆ្នាំ១៩៥៩ សាលារោងជាង
ខេត្តកំពង់ចាម បានក្លាយទៅជាអនុវិទ្យា
ល័យបច្ចេកទេសខេត្តកំពង់ចាម ហើយ
សាលានេះមានមជ្ឈមណ្ឌលមួយ សម្រាប់
អនុវត្តន៍ជាឧបសម្ព័ន្ធ។ ចាប់តាំងពីបវេសន
កាលខែកញ្ញា ឆ្នាំ១៩៦៥ តទៅអនុវិទ្យាល័យ
បច្ចេកទេសខេត្តកំពង់ចាមត្រូវបានបញ្ចូល
ទៅក្នុងមហាវិទ្យាល័យយន្តសាស្ត្រ នៃ
សាកលវិទ្យាល័យភូមិន្ទកំពង់ចាម ដោយ
មានឈ្មោះថា ផ្នែកឧត្តមបច្ចេកទេស នៃ
មហាវិទ្យាល័យយន្តសាស្ត្រ^៤។

នៅឆ្នាំ១៩៦៧ គេបានបង្កើតវិទ្យាស្ថាន
ស្រាវជ្រាវការដាំដំណាំកៅស៊ូ នៅប្រទេស
កម្ពុជា ដែលស្ថិតនៅក្រោមការ គ្រប់គ្រង
របស់សាកលវិទ្យាល័យភូមិន្ទកំពង់ចាម។
វិទ្យាស្ថាននេះបង្កើតឡើងតាមព្រះរាជក្រឹត្យ
លេខ២៣ ប.រ. ចុះថ្ងៃទី៦ ខែមករា ឆ្នាំ
១៩៦៧។ ការបង្កើតវិទ្យាស្ថានស្រាវជ្រាវ
ដំណាំកៅស៊ូនេះឡើង គឺមានគោលបំណង
ដើម្បីស្រាវជ្រាវ និង ធ្វើពិសោធន៍បែបវិទ្យា
សាស្ត្រ និង បច្ចេកទេសនៃការដាំដំណាំ
កៅស៊ូ ព្រមទាំងមានកិច្ចសហប្រតិបត្តិការ
ជាមួយអង្គការជាតិ និង អន្តរជាតិលើផ្នែក
បច្ចេកទេស ដែលទាក់ទងនឹងដំណាំកៅស៊ូ

^៤ រាជកិច្ចចេញផ្សាយថ្ងៃទី១៦ ខែតុលា ឆ្នាំ១៩៦៥
ទំព័រ៨២៦២-៨២៦៥

ផងដែរ។ មួយវិញទៀត វិទ្យាស្ថានស្រាវជ្រាវ
 ការដាំកៅស៊ូត្រូវចូលរួមក្នុងការបង្រៀនវិជ្ជា
 ស្តីពីការដាំកៅស៊ូនៅក្នុងមហាវិទ្យាល័យ
 វប្បកម្មឧស្សាហកម្មទេសទៅតាមកម្មវិធីរបស់
 មហាវិទ្យាល័យនេះ។ សាកលវិទ្យាល័យ
 ភូមិន្ទកំពង់ចាមបានដំណើរការបណ្តុះប
 ណ្តាលធនធានមនុស្សចាប់ពីឆ្នាំ១៩៦៥
 រហូតដល់កម្ពុជាធ្លាក់ក្នុងសង្គ្រាមឆ្នាំ
 ១៩៧០។ ក្នុងដំណាក់កាលដែលប្រទេស
 ជាតិមានសង្គ្រាមនោះ សាកលវិទ្យាល័យ
 ភូមិន្ទកំពង់ចាមមិនអាចដំណើរការបាន
 ដោយរលូនឡើយ។ ជាក់ស្តែងនៅយប់ថ្ងៃទី
 ១៥-១៦ ខែឧសភា ឆ្នាំ១៩៧០ ពួកយៀកកុង
 និង វៀតណាមខាងជើងបានប្រព្រឹត្តអំពើ
 ឈ្លានពាន មកលើសាកលវិទ្យាល័យកំពង់
 ចាមធ្វើឱ្យសាកលវិទ្យាល័យនេះទទួលរងនូវ
 ការខូចខាតយ៉ាងធ្ងន់ធ្ងរ។ ដើម្បីលើកទឹកចិត្ត
 ចំពោះលោកសាកលវិទ្យាធិការ និង បុគ្គលិក
 នៃសាកលវិទ្យាល័យកំពង់ចាម ដែលតស៊ូ
 ប្រឆាំងនឹងការឈ្លានពានខាងលើ របប
 សាធារណរដ្ឋខ្មែរបានចេញក្រឹត្យ ផ្តល់ជូន
 នូវលិខិតសរសើរដែលហៅថា សក្ខីភាព
 សោមនស្ស ជាផ្លូវការជូនមន្ត្រីនៃសាកល
 វិទ្យាល័យកំពង់ចាមមានរាយនាមដូចខាង
 ក្រោម ៖

-លោក ផាន់ ប៊ុយហាក់ សាស្ត្រាចារ្យ
 ឧត្តមសិក្សាជាសាកលវិទ្យាធិការនៃសាកល

វិទ្យាល័យកំពង់ចាមបានបញ្ជាយ៉ាងក្លាហាន
 ដល់បុគ្គលិក និង និស្សិតនៅសាកលវិទ្យាល័យ
 ក្នុងពេលដែលពួកយៀកកុង និង វៀតណាម
 ខាងជើងប្រព្រឹត្តអំពើឈ្លានពានមកលើ
 សាកលវិទ្យាល័យកំពង់ចាមក្នុងយប់ថ្ងៃទី
 ១៥ និង ទី១៦ ខែឧសភា ឆ្នាំ១៩៧០។

-លោក ត័ន ប៊ុនស៊ុយ វិស្វករក្សេត្រ
 វិទ ព្រឹទ្ធបុរសមហាវិទ្យាល័យវប្បកម្មដោយ
 បានប្រឈមមុខយ៉ាងក្លាហានទល់នឹងសត្រូវ
 ក្រោមការផ្ទុះនៃគ្រាប់បែកដៃ និង គ្រាប់រ៉ូកែត
 នាពេលដែលពួកយៀកកុង និង វៀតណាម
 ខាងជើងប្រព្រឹត្តអំពើឈ្លានពានមកលើ
 សាកលវិទ្យាល័យកំពង់ចាមក្នុងយប់ថ្ងៃទី
 ១៥ និង ទី១៦ ខែឧសភា ឆ្នាំ១៩៧០។

-លោក ឈឹម ឈុំ វិស្វករក្សេត្រវិទ
 សាស្ត្រាចារ្យបឋមភូមិ អគ្គលេខាធិការនៃ
 មហាវិទ្យាល័យវប្បកម្ម ដោយបានបញ្ជា
 យ៉ាងក្លាហានដល់ជួរទ័ពនៅមុខគេ ដើម្បី
 វាយតបចំពោះការឈ្លានពានរបស់យៀក
 កុង និង វៀតណាមខាងជើងប្រព្រឹត្តមកលើ
 សាកលវិទ្យាល័យកំពង់ចាម ក្នុងយប់ថ្ងៃទី
 ១៥ និង ទី១៦ ខែឧសភា ឆ្នាំ១៩៧០ សាមី

ខ្លួនបានរងរបួសជាទម្ងន់ដោយគ្រាប់រ៉ូកែ
តបប្រាមិត្ត^៥។

សូមបញ្ជាក់ថា បើតាមសៀវភៅ *Les clés du Cambodge* របស់ Raoul M. Jennar, 1995 បានបញ្ជាក់ថា នៅថ្ងៃទី១៦ និង ទី១៧ ខែឧសភា ឆ្នាំ១៩៧០ យន្តហោះវៀតណាម ខាងត្បូងបានមកទម្លាក់គ្រាប់បែក បណ្តាល ឱ្យសាកលវិទ្យាល័យកំពង់ចាមត្រូវខ្ទេចខ្ទាំ យ៉ាងខ្លាំង។ ដូច្នោះ តាំងពីពេលនោះមក សាកលវិទ្យាល័យភូមិន្ទកំពង់ចាមលែង ដំណើរការរហូតមកដល់បច្ចុប្បន្ន។

២. ថ្នាក់ដឹកនាំសាកលវិទ្យាល័យ ភូមិន្ទកំពង់ចាម

សាកលវិទ្យាធិការ នៃសាកលវិទ្យាល័យភូមិន្ទកំពង់ចាមពីឆ្នាំ១៩៦៥ រហូតដល់ កម្ពុជាធ្លាក់ក្នុងសង្គ្រាមឆ្នាំ១៩៧០ ៖

១-លោក គាត ឈន់ (ពីឆ្នាំ១៩៦៥ ដល់ឆ្នាំ១៩៦៨)^៦

២-លោក ហាក់ យូលីម សាកលវិទ្យាធិការស្តីទី (ពីឆ្នាំ១៩៦៨ ដល់ឆ្នាំ១៩៧០?)

៣-លោក ផាន់ ប៊ុយហាក់ សាកលវិទ្យាធិការ (ពីឆ្នាំ១៩៧០? ដល់ឆ្នាំ?)

^៥ ក្រឹត្យលេខ២៤០/៧០ ប.រ. ចុះថ្ងៃទី១៩ ខែកញ្ញា ឆ្នាំ១៩៧០

^៦ Justin Corfield and Laura Summers, *Historical Dictionary of Cambodia*, 2003, p. 194.

សន្និដ្ឋាន

ក្រោយពីមានការយល់ដឹងអំពីតម្លៃ
នៃការអប់រំតាមបែបផ្លូវការ នៅដើមស.វ.ទី
២០ មក ឪពុក ម្តាយ ឬ អាណាព្យាបាលបាន
បញ្ជូនកូនចៅរបស់ខ្លួនឱ្យទៅរៀនកាន់តែ
ច្រើនឡើងៗ។ ដោយការអប់រំនៅបឋមសិក្សា
កាន់តែរីកលូតលាស់គេបានបង្កើតសាលា
អនុវិទ្យាល័យ និង បន្តមកទៀតបង្កើតសាលា
វិទ្យាល័យ។ ដូច្នេះពីមួយឆ្នាំទៅមួយឆ្នាំយើង
សង្កេតឃើញថា ចំនួនសិស្សានុ សិស្ស ចេះ
តែមានចំនួនកើនឡើងជាលំដាប់។ ដើម្បីឱ្យ
សិស្សដែលបញ្ចប់ការសិក្សានៅថ្នាក់មធ្យម
សិក្សាអាចមកបន្តការសិក្សានៅថ្នាក់ឧត្តម
សិក្សា រដ្ឋាភិបាលតាម រយៈក្រសួងអប់រំបាន
បង្កើតមហាវិទ្យាល័យនៅទីក្រុងភ្នំពេញ។

ដោយឡែក នៅខេត្តកំពង់ចាម មុន
ឆ្នាំ១៩៥៩ ក្រៅពីការអប់រំចំណេះទូទៅរដ្ឋា
ភិបាលបានបង្កើតសាលាបច្ចេកទេសវិជ្ជាជីវៈ
គឺសាលារោងជាង ឬ សាលាឧស្សាហកម្ម
ខេត្តកំពង់ចាម។ ដើម្បីឆ្លើយតបទៅនឹងការ
វិវត្តនៃសង្គមជាតិ និង តាមតម្រូវការចាំបាច់
នៅឆ្នាំ១៩៥៩ សាលាឧស្សាហកម្មខេត្តកំពង់
ចាមបានប្តូរទៅជាអនុវិទ្យាល័យបច្ចេកទេស
ខេត្តកំពង់ចាម។ សាលានេះបានដំណើរការ
រហូតមកដល់ឆ្នាំ១៩៦៥ ទើបបញ្ចូលមកក្នុង
មហាវិទ្យាល័យយន្តសាស្ត្រនៃសាកលវិទ្យា
ល័យភូមិន្ទកំពង់ចាម។

ការបង្កើតសាកលវិទ្យាល័យភូមិន្ទ
កំពង់ចាមគឺដើម្បីបណ្តុះបណ្តាលធនធាន
មនុស្ស ដោយផ្ដោតលើជំនាញផ្នែក
បច្ចេកទេស ផ្នែកកសិកម្ម និង ផ្នែកវិទ្យា
សាស្ត្រ ដូចជា រូបវិទ្យា និង គណិតវិទ្យា
ជាដើម។ មួយវិញទៀត ការបង្កើតសាកល
វិទ្យាល័យនៅខេត្តកំពង់ចាមនាពេលនោះក៏
ដើម្បីបង្កលក្ខណៈងាយស្រួលទៅដល់សិស្ស
និស្សិតដែលមកពីខេត្តស្ទឹងត្រែង ក្រចេះ
កំពង់ធំ ព្រៃវែង ។ល។ អាចមកបន្តការសិក្សា
កម្រិតឧត្តមសិក្សានៅក្នុងសាកលវិទ្យាល័យ
មួយនេះ។

សាកលវិទ្យាល័យភូមិន្ទកំពង់ចាម
បានដំណើរការបណ្តុះបណ្តាលនិស្សិត ចាប់
ពីឆ្នាំ១៩៦៥ រហូតដល់កម្ពុជាធ្លាក់ទៅក្នុង
សង្រ្គាមឆ្នាំ១៩៧០។ នៅពេលនោះសង្រ្គាម
ផ្ទុះឡើងបានធ្វើឱ្យសង្គមកម្ពុជាបាត់លំនឹង
និង ការបញ្ចប់នូវសកម្មភាពសេដ្ឋកិច្ច ហើយ
បរិមាណ នៃប្រព័ន្ធខ្ពត្តមសិក្សាក៏បានចាប់
ផ្តើមធ្លាក់ចុះ។ ក្នុងដំណាក់កាលនៃសង្រ្គាម
សាស្ត្រាចារ្យបរទេសជាច្រើនបានចាកចេញ
ពីប្រទេសកម្ពុជា។ ដើម្បីបំពេញការខ្វះខាត
នេះ រដ្ឋាភិបាលបានប្រគល់ភារកិច្ចបង្រៀន
ទៅឱ្យអ្នកមានសញ្ញាបត្រក្នុងប្រទេសធ្វើការ
មិនពេញម៉ោងនៅក្នុងសាកលវិទ្យាល័យ។
វិធានការបន្ទាន់នេះ គេមិនបានគិតទៅដល់
គុណភាព និង គុណភាពនោះឡើយ។ នៅ

ពេលនោះសាកលវិទ្យាល័យ នៅតាមខេត្ត
ត្រូវបិទទ្វារ ឬ ដំណើរការអាក់អន់រអួល។
ប្រព័ន្ធអប់រំថ្នាក់ឧត្តមសិក្សា ក្នុងសម័យ
សាធារណរដ្ឋខ្មែរនៅរក្សាលក្ខណៈពីរបប
សង្គមរាស្ត្រនិយម ពីព្រោះប្រទេសស្ថិតក្នុង
សង្គ្រាមរដ្ឋាភិបាលពុំមានលទ្ធភាពធ្វើកំណែ
ទម្រង់ឧត្តមសិក្សានោះឡើយ។

ក្នុងបរិបទបច្ចុប្បន្ន ដែលប្រទេស
កម្ពុជាកំពុងមានសុខសន្តិភាព និង ការ
អភិវឌ្ឍផងនោះ រាជរដ្ឋាភិបាលតាមរយៈ
ក្រសួងអប់រំ យុវជន និង កីឡា គួរមានការសិក្សា
និង ពិនិត្យលទ្ធភាពរៀបចំបង្កើតសាកល
វិទ្យាល័យរបស់រដ្ឋនៅក្នុងក្រុងកំពង់ចាម
ឡើងវិញ។ ប្រសិនបើមានការរៀបចំបង្កើត
សាកលវិទ្យាល័យរដ្ឋ នៅខេត្តកំពង់ចាម
ឡើងវិញនោះ គឺជាការចូលរួមចំណែកយ៉ាង
សំខាន់ក្នុងការបណ្តុះបណ្តាលធនធាន
មនុស្សនៅតំបន់ជុំវិញ នៃខេត្តកំពង់ចាម
ដើម្បីប្រមូលផ្តុំនូវកម្លាំងបញ្ញាញាណរបស់
ជាតិមកអភិវឌ្ឍសេដ្ឋកិច្ច សង្គមកម្ពុជាឱ្យ
កាន់តែមានភាពរីកចម្រើនឡើងថែមទៀត
ម្យ៉ាងទៀតក៏ជាពេលវេលាមួយដ៏សមស្រប
ដែលកម្ពុជាកំពុងធ្វើសមាហរណកម្មខ្លួនទៅ
ក្នុងតំបន់ និង ពិភពលោកនាសម័យសាកល
ការ៉ូបនីយកម្មនេះ។

គន្ថនិទ្ទេស (References)

ឯកសារដើម

១-រាជកិច្ច ចេញផ្សាយ ថ្ងៃទី២៣ ខែ កក្កដា ឆ្នាំ១៩៥៥

២-រាជកិច្ច ចេញផ្សាយ ថ្ងៃទី២០ ខែ មករា ឆ្នាំ១៩៦៥

៣-រាជកិច្ច ចេញផ្សាយ ថ្ងៃទី១៧ ខែ កុម្ភៈ ឆ្នាំ១៩៦៥

៤-រាជកិច្ច ចេញផ្សាយ ថ្ងៃទី២៨ ខែ សីហា ឆ្នាំ១៩៦៥

៥-រាជកិច្ច ចេញផ្សាយ ថ្ងៃទី១៦ ខែ តុលា ឆ្នាំ១៩៦៥

៦-រាជកិច្ច ចេញផ្សាយ ថ្ងៃទី៧ ខែ សីហា ឆ្នាំ១៩៦៨

៧-រាជកិច្ច ចេញផ្សាយ ថ្ងៃទី១៤ ខែ ធ្នូ ឆ្នាំ១៩៦៨

ឯកសារស្នាដៃនិពន្ធ

១-រាជបណ្ឌិតសភាកម្ពុជា សន្និសីទ ជាតិស្តីពីការបណ្តុះបណ្តាលធនធានមនុស្ស នៅកម្ពុជា ៖ តុល្យការ និង ចក្ខុវិស័យ ថ្ងៃទី ១៩ ខែមករា ឆ្នាំ២០០០

២-សុផ ស៊ីណា *គ្រឹះស្ថានឧត្តមសិក្សា នៅប្រទេសកម្ពុជា ពីឆ្នាំ១៩៥៥ ដល់ឆ្នាំ ១៩៦១* សារណាបញ្ចប់ថ្នាក់បរិញ្ញាបត្រ ជាន់ខ្ពស់ប្រវត្តិវិទ្យា ភ្នំពេញ ឆ្នាំ២០០២

៣-*Annales de la Faculté de Droit de Phnom Penh*, 1960.

៤-*Annuaire de l' Université de Phnom Penh*, 1972.

៥-Raoul M. Jennar, *Les clés du Cambodge*, Faits et chiffres, repères historiques, profiles cambodgiens, cartes, Maisonneuve et Larose, 1995.

៦-Sorn Samnang, *L'évolution de la société cambodgienne entre les deux guerres mondiales (1919-1939)*, Thèse d'Histoire, Université Paris 7, octobre 1995.

៧-Justin Corfield and Laura Summers, *Historical Dictionary of Cambodia*, 2003.